



Il-Qorti tal-Magistrati (Malta) Bħala Qorti ta' ġudikatura Kriminali

IL-PULIZIJA (SPETTUR NICHOLAS VELLA) V. MUHAMMET OYTUN (KI. 272661A)

MAĞISTRAT: DR. VICTOR G. AXIAK

18/10/2022

IL-QORTI,

Rat l-imputazzjonijiet segwenti li nħarġu kontra l-imputat:

BILLI inti akkuzat talli fl-24/03/2022 għal habta ta` 09.00a.m. fil-Marsa-Hamrun By Pass, waqt li kont qed issuq vettura Nru.CCL442

- (1). Soqt l-imsemmija Vettura mingħajr ma kellek licenzja tas-sewqan.
- (2). Soqt l-imsemmija vettura mingħajr ma kont kopert b'polza ta' assigurazzjoni dwar ir-riskji tat-terzi persuni.
- (3). Waqt li kont qed issuq l-imsemmija vettura kont qiegħed izzomm u, jew tuza b'idejk telefon cellular jew xi apparat simili iehor li jinżamm fl-idejn, filwaqt li l-vettura kienet miexja.
- (4). Waqt is-sewqan, inqast li jkollok kontroll shish ta'l-imsemmija vettura.

Semgħet u rat ix-xhieda miċċuba quddiemha u čioe ix-xhieda ta' PC 877 (affidavit), PC 606 (affidavit) u Stephen Cachia (Transport Malta).

Rat l-atti proċesswali.

Semgħet it-trattazzjoni finali tal-Prosekuzzjoni u tad-Difiża.

Qed tagħti din is-

Sentenza

Imputazzjoni numru wieħed (1)

Mix-xhieda ta' PC 877 (affidavit) u PC 606 (affidavit) jirriżulta ppruvat illi fid-data, ġin u lok indikati fil-komparixxi l-imputat kien qed isuq il-vettura Kia Picanto bin-numru ta' reġistrazzjoni LCU408. Mix-xhieda ta' Stephan Cachia (Transport Malta) irriżulta imbagħad illi l-imputat ma' kellux liċenzja tas-sewqan fid-data in kwistjoni. Għalhekk din l-ewwel imputazzjoni ġiet ippruvata sal-grad rikjest mill-liġi.

Imputazzjoni numru tnejn (2)

Jirriżulta mid-dokumenti ppreżentati in atti illi fil-ġurnata in kwistjoni l-vettura kienet koperta minn polza ta' assigurazzjoni fir-rigward ta' riskji ta' terzi persuni. Kif digħà kellha l-opportunita tgħid f'sentenza oħra passati, fil-fehma tal-Qorti l-elementi neċċesarji ghall-vjolazzjoni ta' dan l-artiklu huma s-segwenti:

- **L-imputat/a:** Fil-każ ta' "użu" l-imputat jista' jkun kwalunkwe persuna li tista' tinstab kriminalment responsabbi taħt il-liġi. Fil-kaz ta' "giegħelt jew ħallejt", l-imputat jrid ikun sid il-vettura, xi ħadd li għandu pussess tagħha jew inkella xi ħadd li lilu ġiet fdata l-vettura. Għalkemm l-Artikolu 3(1) ma' jispecifika xejn f'dan ir-rigward, il-persuna li ġgiegħel jew thalli lil persuna oħra tuża vettura mingħajr kopertura lil terzi trid tkun neċċesarjament jew sid il-vettura jew persuna li għandha pussess tagħha inkella persuna illi mill-provi jirriżulta illi lilha ġiet fdatha, mqar b'mod temporanju, l-vettura in kwistjoni.

F'dan il-kaz, mill-provi esebiti rriżulta ampjament illi l-vettura in kwistjoni kienet qed tinstaq mill-imputat. Dan l-ewwel element huwa għaldaqstant sodisfatt.

- **Il-vettura bil-mutur:** Haġa minn ewl id-dinja illi trid tintuża "vettura bil-mutur" sabiex dan ir-reat jissussisti. F'dan il-każ, il-vettura bil-mutur li intużat kienet il-vettura bin-numru ta' reġistrazzjoni LCU408. Dan l-element huwa għalhekk sodisfatt.
- **Il-lok:** Il-vettura bil-mutur trid tintuża fit-toroq. Li jfisser dan illi l-vettura trid tkun qed tiġi effettivament misjuqa fit-triq. F'dan il-każ, dan l-element huwa ukoll sodisfatt

ġaladarba jirriżulta mill-provi illi l-vettura in kwistjoni kienet qed tinstaq ġewwa Triq San Anard, Bulebel, Tarxien.

- L-użu tal-vettura (mill-persuna li tužha jew li ġiet permessa jew mgiegħla tužha) ma' jkunx kopert b'polza ta' assigurazzjoni dwar ir-riskji ta' terzi persuni: Dwar dan l-ahħar element, il-Kap. 104 tal-Ligijiet ta' Malta, ossia' l-Ordinanza dwar l-Assigurazzjoni ta' Vetturi bil-Mutur għar-Riskji ta' Terzi Persuni, ġiet promulgata permezz tal-Ordinanza XXXVI tal-1939 (permezz ta' proklama li ġiet sussegwentement revokata l-Ordinanza baqgħet ma' daħlitx fis-seħħ qabel l-1947) bħala, dak iż-żmien, il-Kap 165 tal-Ligijiet ta' Malta. L-artiklu 3(1) in kwistjoni mill-bidu nett kien jaqra eżattament kif jaqra llum il-ġurnata u m'huwiex il-każ, kif ġieli ġie argumentat quddiem il-Qrati tagħna, illi wara li Malta dahlet fl-Unjoni Ewropeja kellu jinbidel dan l-artiklu tal-liġi biex jiġi cċarar illi hija l-vettura li għandha tkun koperta u mhux neċċarjament il-persuna li tužaha.

Polza tal-assigurazzjoni ta' vettura hija tipikament (għalkemm mhux eskuzzivament) maħruġa jew "Fully Comprehensive" jew "Third Party, Fire & Theft" jew inkella "Third Party Only". It-tlett tipi ta' polza għandhom lkoll xi ħaġa in komuni: dik li t-terza persuna, tkun min tkun, hija koperta mill-assigurazzjoni u f'każ illi dik it-terza persuna ssolfi danni, sew għall-propjeta' tagħha u/jew għall-persuna tagħha, din tkun tista' tagħmel *claim* u titlob kumpens għar-risarciment tad-danni. Bil-liġi (ossia taht l-Art. 4 tal-Kap. 104), kull polza ta' assigurazzjoni ta' vettura trid tkun minimmament tkopri t-terzi persuni. Fi kliem ieħor, m'huwiex possibbli illi kumpanija ta' assigurazzjoni toħroġ polza ta' assigurazzjoni ta' vettura mingħajr ma' tkopri t-terz.

Naturalment min jaffordja u jiflaħ iħallas ffit iż-żejjed, jista' jkopri r-riskji tiegħu ukoll u/jew ta' min ikun qiegħed isuq. Hawn min jkopri r-riskji tiegħu u/jew tas-sewwieq f'każ illi jsorfri danni li jirriżultaw minn nar jew serq ("Third Party, Fire & Theft") u hawn min jagħżel dik il-polza li tissejjah "Fully Comprehensive" u b'hekk ikopri ħafna mid-danni li jista' jsorfri hu jew is-sewwieq kemm fil-persuna tiegħu u kemm fil-vettura tiegħu.

Kwalunkwe polza ta' assigurazzjoni tas-sewqan tīgi maħruġa lill-*policyholder*, li f'dan il-każ ma' kienx l-imputat u tispeċifika ukoll dawk il-persuni li jkunu awtorizzati li jsuqu l-vettura. Skond il-polza setgħu jsuqu l-vettura in kwistjoni dawk il-persuni li għandhom 'l fuq minn sitta u tletin sena (36) u li jkunu qed isuqu bl-ordni tal-*policyholder* jew bil-permess tiegħu/tagħha. F'dan il-każ il-persuna li kienet qed issuq il-vettura, l-imputat, kellu erba' u tletin (34) sena u inoltre ma' kellux liċenzja tas-sewqan.

F'każ ta' incident fit-triq (xi ħaġa li ma' gratx fil-każ odjern) l-imputat kien ikollu problema għar-risarciment tad-danni mingħand il-kumpanija tal-assigurazzjoni għaliex din kienet tkun intitolata tirrifjuta l-kopertura abbaži ta' eskużjonijiet mill-polza stess. **Fi kwalunkwe każ però din tkun kwistjoni ta' natura ċivili u m'hijiex ta' rilevanza għall-kamp kriminali.** Li huwa rilevanti, anzi kruċjali għall-fini tal-Art. 3(1) tal-Kap. 104 tal-Ligijiet ta' Malta, u kwindi għal din il-kawza, huwa illi għall-użu ta' dik il-vettura tkun teżisti polza ta' assigurazzjoni li tkun *in vigore*. Jekk tali polza tkun teżisti, allura t-terz **dejjem** ikun protett (ħlief fċertu każżejjiet speċifiċi elenkti fil-liġi u li ma' japplikawx għal dan il-każ) għaliex jiġi x'jiġi, tkun qed tinstaq minn min tkun qed tinstaq, il-kumpanija tal-assigurazzjoni tkun obbligata tagħmel tajjeb għad-danni li t-terz jsorfri b'kawża tal-użu tal-vettura. Għalhekk f'dan il-każ il-kumpanija tal-assigurazzjoni xorta waħda tkun obbligata tikkumpensa lit-terz għad-danni subti minnu, naturalment dejjem jekk l-istess terz huwa ċivilment intitolat għal tali kumpens. Dan ir-risarciment mhux neċċessarjament li jseħħi awtomatikament imma eventwalment isir. Filfatt it-terza persuna tista' anke tiftaħ kawża ċivili fil-Qorti jew fi-Ċentru Malti tal-Arbitraġġ, skond il-valur tal-każ, kontra l-persuna assigurata bil-polza u f'kaz ta' sentenza favur it-terz, l-assiguratur huwa obbligat taħt l-Art. 10(1) tal-Kap. 104 illi jħallas lill-istess terz **anke jekk l-assiguratur ikun intitolat jannulla jew iħassar il-polza.** Naturalment imbagħad l-istess assiguratur ikollu d-dritt li jitlob risarciment tad-danni mingħand l-assigurat – materja li hija ukoll ta' natura ċivili.

Dan kollu jfisser illi fir-rigward tal-kopertura tat-terz ma' tagħml ix-differenza jekk min kien qiegħed juža l-vettura u kkawża d-danni kellux liċenzja tas-sewqan jew le,

għandux inqas minn 36 sena jew le, jew jekk huwiex b'xi mod eskluż mill-kopertura tal-polza jew le. It-terz dejjem protett jekk fis-seħħi ikun hemm polza ta' assigurazzjoni tal-vettura.

It-terz ma' jkunx protett biss jekk fid-data ta' xi inċident li jkun involut fih hu **ma' jkunx hemm fis-seħħi** polza ta' assigurazzjoni għal dik il-vettura **u huwa dan il-każ illi ried jipprevjeni milli jiġri l-legislatur permezz tal-Art. 3(1) tal-Kap. 104 tal-Ligijiet ta' Malta**. F'każijiet bħala dawn, it-terz xorta jista' jkollu forma ta' protezzjoni billi jaapplika lill-Fond għal Protezzjoni u Kumpens taħt l-Art. 9D(1) tal-Kap. 104 tal-Ligijiet ta' Malta però dan muhiex desiderabbli u hija sitwazzjoni bħal din illi l-legislatur ried jipprevjeni milli tiġri permezz tal-Art. 3(1). Fil-każ odjern il-polza tal-assigurazzjoni tkopri l-perjodu ta' bejn l-1 ta' Jannar 2022 u l-31 ta' Diċembru 2022 u għaldaqstant tkopri anke dak kollu li seta' ġara lit-terz fid-data tar-reat kommess mill-imputat.

Il-Qorti tapprezza li jista' jkun hemm interpretazzjonijiet divergenti dwar dan il-punt. Matul is-snин din il-Qorti u anke l-Qorti tal-Appell ġieli ddeċidew illi l-kliem “*għall-użu tal-vettura minnu jew minn dik il-persuna l-oħra*” fl-Art. 3(1) tal-Kap. 104 jfissru illi l-polza tal-assigurazzjoni għanda tkopri **il-persuna li tkun qed tuża l-vettura** u mhux tant il-vettura nnifisha. Li jfisser dan li jekk għal xi raġuni l-imputat ikun eskluż mill-kopertura (per eżempju għaliex m'għandux liċenzja tas-sewqan jew għaliex għandu inqas minn 25 sena u ma' jkunx “*sewwieq awtorizzat*” speċifikat fil-polza) allura huwa jkun ħati tal-akkuża miġjuba kontrih taħt l-Art. 3(1) tal-Kap. 104 tal-Ligijiet ta' Malta. Din il-Qorti ma' taqbilx ma' din l-interpretazzjoni u taqbel iż-żejjed mal-posizzjoni li kemm il-darba ttieħdet mill-Qorti tal-Appell, bħal per eżempju fil-sentenza fl-ismijiet **Pulizija vs Emanuel Zarb** (App. Nru. 329:2010:MM, 26 ta' Marzu, 2015) fejn kien intqal hekk:

“... *Id-diċitura tal-Artikolu 3(1) tal-Kap 104 hija čara u ma tkalli lok għall-ebda tip ta' interpretazzjoni. Jissussistu l-elementi tar-reat previst fl-imsemmi artikolu meta ma tkun isseħħi polza ta' assigurazzjoni dwar riskji ta' terzi persuni, skond id-disposizzjonijiet ta' din l-Ordinanza. Is-sempliċi fatt li tkun tissussisti kopertura assigurattiva jeskludi qħal kollox ir-reat kontemplat fl-imsemmi artikolu* (sottolinear u emfasi miżjudha minn din il-Qorti). Eventwali ksur tal-kondizzjonijiet tal-polza jista' jwassal għal konsegwenzi ta' natura civili bejn l-assikuratur u l-

assigurat, senjatament l-eventwali dritt ta' regress ċivili li l-assiguratur jista` jkollu fil-konfront tal-assikurat. Iżda tali kwistjonijiet ta' natura ċivili huma res inter alios acta bejn l-assikurat u l-assigurat u huma għal kollox estranei għal dak li jirrigwarda r-reat kontemplat fl-artikolu 3(1) tal-Kap 104 billi dan ir-reat jissussisti biss meta ma tkunx fis-señħi polza ta' assigurazzjoni"

Lanqas ma' taqbel din il-Qorti ma' posizzjoni li ġieli ttieħdet mill-Qrati tagħna fil-passat fis-sens illi sabiex ixejjen il-presunzjoni li wettaq reat taħt l-Artikolu 3(1), l-imputat jeħtiegħlu jippreżenta xi dikjarazzjoni mill-kumpanija tal-assigurazzjoni tiegħi illi l-polza tkopri ukoll terzi persuni. Din hija xi haġa preżunta u *semmai* għandha tkun il-prosekuzzjoni illi f'każ illi l-imputat jiprodu bħala prova tiegħi polza tal-assigurazzjoni li tkopri l-użu tal-vettura, iġġib prova illi minkejja l-eżistenza ta' dik il-polza, jeżistu čirkustanzi (fosthom dawk kontemplati taħt l-Art. 10(2) jew (3) tal-Kap. 104) li minħabba fihom **terzi persuni** jistgħu ma' jkunux koperti.

Fil-każ in kwistjoni kif digħà ingħad, mill-provi joħroġ illi fir-rigward tal-użu tal-vettura kien hemm eżistenti fil-ġurnata tal-allegat reat, polza ta' assigurazzjoni dwar ir-riskji ta' terzi persuni u għalhekk din l-imputazzjoni ma' tistax tirriżulta.

Deċiżjoni

Għar-raġunijiet msemmija l-Qorti filwaqt li tillibera lill-imputat mill-imputazzjoni numru tnejn (2) peress illi ma' tirriżultax, ssibu ħati tal-ewwel imputazzjoni (Kap. 65, Art. 15(1)(a)) u tikkundannah jħallas multa ta' tlett mitt euro (€ 300). B'żieda mal-piena l-Qorti tiskwalifikah milli jkollu jew milli jikseb licenzja tas-sewqan għal perjodu ta' tmient (8) ijiem (Kap. 65 Art. 15(3)).

V.G. Axiak

Maġistrat

Y.M. Pace

Dep. Registratur